

مہر اور اس کی مقدار کی شرعی حیثیت

محمد اشرف علی فاروقی*

ڈاکٹر محمد سعید صدیقی**

Dowry (Meher) is one of the basic stakes of the commands given by Islamic Shari'a in the meters concerning the family laws of Islam. Its basic concept can be fined in the life of Hazrat Adam (A.S). The concept of dowry was, no doubt, very well known in the pre Islamic Arab culture but it was handed over to the guardians (Wali) of the girls rather to the girl herself. We will discuss the meaning, concept of dowry and its minimum and maximum amount in Islam. The amount of dowry fixed in the marriages of Holy Prophet (S.A.W) will also be discussed. We will be able to make our concept clear about the dowry Hazrat Fatima which is quite famous with Rs 32.50 in our society. We will conclude with this consideration that dowry is basic right of women given Islamic social system. It should be paid with full of responsibility.

بِسْمِ اللّٰهِ الرَّحْمٰنِ الرَّحِیْمِ .

الحمد لله رب العلمين ، والصلاة والسلام على سيد الانبياء والمرسلين ،

وعلى آله واصحابه اجمعين ○

اما بعد!

اس دنیا میں پیدا کی گئی ہر چیز کا مقصد ہے اور اللہ سبحانہ و تعالیٰ کی ذات اس بات سے بالاتر ہے کہ کوئی کام بے مقصد کرے۔ تمام مخلوقات میں انسان کی تخلیق کا بنیادی مقصد عبادت ہے اور عادت و عبادت میں فرق محسوس کرنے کے لیے انسان کو اللہ نے عقل عطا فرمائی۔ اسی وجہ سے انسان اپنی عقل کی بنیاد پر تمام مخلوقات میں ممتاز ہے اور اسی عقل کی وجہ سے انسان کو دنیا میں اللہ رب العزت کا نائب اور خلیفہ قرار دیا گیا۔ خلافت اور نیابت کی بنیاد پر پہلا فریضہ جو انسان کے سپرد کیا گیا وہ انسانوں کے مابین حقوق کی فراہمی اور انصاف کے ساتھ انکی تقسیم ہے۔ اس مقصد کو پایہ تکمیل تک پہنچانے کے لئے اللہ رب العزت نے انسان کو

* پی ایچ ڈی سکالر شعبہ عربی، جامعہ اسلامیہ، بہاولپور۔

** اسٹنٹ پروفیسر، شعبہ علوم اسلامیہ، پنجاب یونیورسٹی۔ لاہور

ایک جامع ضابطہ حیات عطا فرمایا۔ جس میں زندگی گزارنے اور حق دار کے حقوق کی ادائیگی کا مکمل طریقہ کار سکھایا گیا ہے۔

عقل و فطرت پر مبنی اقدامات نبوی میں جہاں قیام عدل و انصاف، ازالہ ظلم و فساد اور قیام امن و صلاح جیسے بڑے بڑے مقاصد پیش نظر رہے، وہاں زندگی کے آداب، رشتوں کے تقاضے اور ان کے حقوق، معاشرتی زندگی کے تقاضے بھی بڑی اہمیت کے ساتھ سکھائے گئے ہیں۔

معاشرتی زندگی کی عمارت متفرق رشتوں کے ستونوں پر کھڑی ہے اور معاشرتی رشتوں میں بنیادی رشتہ نکاح کا رشتہ ہے جس سے انسانی نسل کی بقاء وابستہ ہے۔

بنیادی طور پر نکاح ایک معاملہ ہے جس میں باہمی رضامندی سے چند امور طے کئے جاتے ہیں۔ نکاح کے چند ارکان ہیں جن کے بغیر نکاح منعقد نہیں ہوتا اور اس رشتہ کو باقی رکھنے کی بھی شریعت نے کچھ شرائط رکھی ہیں ان کو حقوق کا نام دیا جاتا ہے اور اس عقد نکاح کو ختم کرنے کا بھی طریقہ کار بتایا گیا ہے جس کے ذریعے اس معاملے کو ختم کیا جاسکتا ہے اس کو طلاق کا نام دیا جاتا ہے۔

اگر نکاح کو فطرت کے زاویے سے دیکھا جائے تو محض ایک نفسانی خواہش کی تکمیل ہے لیکن جب اس کو اسلام کی تعلیمات کی روشنی میں دیکھا جاتا ہے اور انہی تعلیمات کی روشنی میں اس معاملے کو سرانجام دیا جاتا ہے تو یہ عمل ایک مکمل عبادت کا درجہ رکھتا ہے اس میں شریعت کی روشنی میں کیا جانے والا ہر عمل اجر و ثواب کا باعث ہوتا ہے۔

ارکان نکاح

نکاح کے کل چار ارکان ہیں جن کے بغیر نکاح منعقد نہیں ہوتا۔

- | | | | |
|----|-----|----|----------|
| ۱۔ | ولی | ۲۔ | مہر |
| ۳۔ | محل | ۴۔ | صیغہ (۱) |

زیر نظر بحث کا تقاضا اگرچہ تمام ارکان کا احاطہ تھا لیکن ہم اپنی بحث کو ان ارکان کے صرف ایک پہلو یعنی نکاح کے عنوان مہر پر مرکوز کرتے ہیں تاکہ یہ پہلو صحیح معنی میں اُجاگر ہو سکے۔

نکاح کا ایک اہم رکن مہر ہے اور مہر خالصتاً بیوی کا حق ہوتا ہے اور نکاح کی تکمیل کے لئے ضروری ہے کہ مہر کی ادائیگی کو یقینی بنایا جائے اور اس کی ادائیگی اسی فرد کو کی جائے جس کا وہ حق ہے۔

مہر کا تاریخی پس منظر

مہر کی تاریخ پر ایک تفصیلی نظر ڈالنے سے معلوم ہوتا ہے کہ مہر اپنی اصل حیثیت کے ساتھ حضرت آدمؑ کے زمانے سے ثابت ہے بلکہ من جانب اللہ مشروع ہے۔ اس سلسلے میں المواہب اللدنیہ میں قسطلانی نے ایک روایت نقل کی ہے ”ان الله سبحانه لما خلق له حواء من ضلع من اضلاعه اليسرى وهو نائم فلما استيقظ ورآها سكن اليها ومديده اليها فمنعه الملائكة حتى يؤدى مهرها . فقال مامهرها ؟ قالوا تصلى على محمد ثلاث مرارة۔ یعنی اللہ سبحانہ و تعالیٰ نے جب آدمؑ کو پیدا کیا تو ان کے لیے حضرت حواء کو انہی کی دائیں پسلی سے پیدا کیا، آدمؑ اس وقت سو رہے تھے جب وہ بیدار ہوئے تو انہوں نے حضرت حواء کو دیکھا تو ان کی طرف التفات کیا اور ان کی جانب اپنا ہاتھ بڑھایا، فرشتوں نے ان کو روک دیا اور کہا پہلے ان کا مہر ادا کریں انہوں نے پوچھا کہ مہر کیا ہے؟ تو فرشتوں نے کہا کہ آپ پر تین مرتبہ درود شریف بھیج دیں اسی مضمون کی ایک روایت ابن الجوزی نے بھی نقل کی ہے مگر اس میں الفاظ مختلف ہیں اور درود کی مقدار بھی دس ہے۔ ایک روایت کے مطابق اللہ تعالیٰ نے ان کا نکاح کیا اور خطبہ بھی پڑھایا۔ (۲)

مہر سے متعلق عربوں میں زمانہ جاہلیت میں بہت سی رسوم پائی جاتی تھیں، ایک یہ کہ مہر جوڑکی کا حق ہے اس کو نہ دیا جاتا تھا بلکہ لڑکی کے اولیاء شوہر سے وصول کر لیتے تھے۔

دوسرا یہ کہ اگر کبھی کسی کو مہر دینا بھی پڑ گیا تو بہت تلخی کے ساتھ بادل ناخواستہ تاوان سمجھ کر دیتے تھے۔ تیسری خراب رسم یہ بھی تھی کہ بہت سے شوہر یہ سمجھ کر کہ بیوی مجبور ہے مخالفت تو کر نہیں سکتی لہذا اس پر دباؤ ڈال کر مہر معاف کر لیتے تھے جس سے درحقیقت معافی نہیں ہوتی مگر وہ یہ سمجھ کر کہ معافی ہو چکی ہے بے فکر ہو جاتے تھے۔

مہر کے لغوی معنی

عربی لغت کی کتابوں میں مہر کے لئے مختلف نام استعمال کئے جاتے ہیں لیکن اکثر استعمال ہونے والا لفظ ”صدقة“ ہے بقول علامہ زرقانی لغت میں اکثر صاد کے فتح کے ساتھ استعمال ہوتا ہے۔ (۳)

اہل حجاز کی لغت میں ”صدقة“ صاد کے فتح اور دال کے ضمہ کے ساتھ منقول ہے۔

صاحب محلی کا کہنا ہے کہ لفظ ”الحباء“ بھی اسی معنی میں استعمال ہوتا ہے۔ فرماتے ہیں کہ: مہر کے آٹھ

نام ہیں جو اس شعر میں جمع کئے گئے ہیں۔

صداق و مہر نحلة و فريضة حبار و اجر عقر ثم علائق
 لغت میں صداق المرأة اس چیز کو کہتے ہیں جو شوہر اپنی بیوی کو نکاح کے وقت دیتا ہے اور اس چیز کا تعلق
 مال سے ہوتا ہے۔ یعنی جس چیز میں مال بننے کی صلاحیت ہو اسی کو مہر کہا جاسکتا ہے۔ (۴)
 عربی میں لفظ مہر کو مختلف ناموں سے نقل کیا گیا ہے۔

(۱) المہر: سمی لہا مہر

(۲) صدقة: صدقا تہن نحلة

(۳) صداق:

(۴) نحلة: صدقاتہن نحلة

(۵) الصداق:، اصدقه، صدق

(۶) الصدقة: صدقاتہن نحلة

(۷) حباء:

(۸) فريضة:

(۹) حباء:

(۱۰) عقر:

(۱۱) علائق:

(۱۲) Dot , Dowry , Dower (۵)

شریعت میں مہر کا مفہوم

هو قيمة بضع امرأة وقت التزويج مماباح به الانتفاع شرعا من المال أو المنفعة
 معجلا كان أو مؤجلا۔ یعنی مہر اس شے مقررہ کو کہتے ہیں جو شادی کے وقت عضو عورت کے عوض طے کیا
 جاتا ہے جس کے نتیجے میں اس عضو سے منفعت شرعاً جائز ہو جاتی ہے اور یہ عوض مال اور منافع ہر دو شکل میں
 ہو سکتا ہے نیز نقد اور ادھار دونوں صورتوں میں ادا کیا جاسکتا ہے۔ (۶)

مہر کی اقسام

(۱) مہر شرعی:

مہر کا واجب ہونا تو نص صریح اور دلائل قطعیہ سے ثابت ہو چکا لیکن اس سلسلے میں یہ بات بھی قابل

وضاحت ہے کہ مہر شرعی درحقیقت ہے کیا؟ کیا حضرت فاطمہ کے مہر کو مہر شرعی قرار دیا جائے گا یا اس کی کوئی اور مقدار ہے؟

ائمہ اربعہ کے اس بارے میں مختلف اقوال ہیں:

مسئلہ اقل مہر

اس بات پر تو سب کا اتفاق ہے کہ مہر شرائط نکاح میں داخل ہے البتہ اس میں اختلاف ہے کہ اقل مہر کیا ہونا چاہیے۔

- (۱) ظاہر یہ اور علامہ ابن حزم فرماتے ہیں کہ ہر شے مہر بن سکتی ہے یہاں تک کہ جو کا ایک دانہ بھی مہر بن سکتا ہے۔ (المحلی لابن حزم ۴/۹۹۴)
- (۲) ابن شبرمہ فرماتے ہیں کہ اقل مہر پانچ درہم ہے۔ ایک درہم چار ماشہ ۳ رتی کا لہذا پانچ درہم کی کل چاندی کا وزن اتولہ ۹ ماشہ اور ۳ رتی بنتا ہے۔
- (۳) مالکیہ کے نزدیک اقل مہر ربع دینار ہے یہی سرقہ میں ان کے نزدیک قطع ید کا نصاب ہے ربع دینار کے عوض سرقہ میں ایک عضو کا ناجاتا ہے اور یہاں ایک عضو کی ملکیت حاصل ہوتی ہے۔ (۷)
- (۴) امام شافعیؒ اور امام احمد بن حنبلؒ کے نزدیک جو چیز بھی قیمت رکھتی ہے وہ مہر بن سکتی ہے۔ امام بخاری کا رجحان بھی اسی طرف ہے۔ (۸)
- (۵) حضرات حنفیہ کے نزدیک اقل مہر دس درہم ہے اور یہی مقدار ان کے نزدیک سرقہ میں قطع ید کا نصاب ہے۔ (۹)

حنفیہ کا استدلال

حضرت جابرؓ کی روایت سے استدلال کرتے ہیں کہ حضورؐ نے فرمایا لا تنکحوا النساء الا الاکفاء ولا یزوجهن الا لاولیاء، ولا مہر دون عشرة دراهم، دارقطنی اور بیہقی نے اس روایت کو نقل کیا ہے۔ (۱۰)

دوسری بات یہ کہ قرآن کریم میں ہے ”قد علمنا ما فرضنا علیہم فی ازواجہم“ (سورۃ احزاب: ۵۰) فرض کے معنی مقرر کرنے کے آتے ہیں جس سے معلوم ہوتا ہے کہ مہر شرعاً مقرر ہے لیکن یہ آیت بیان مقدار میں مجمل ہے اور حضرت جابرؓ کی حدیث ہی وہ واحد حدیث ہے جس

نے اس کی مقدار کی تفصیل کر دی اور اس اجمال کے لیے وہ حدیث بیانی قرار پائی۔ معلوم ہوا کہ مہر شرعی درحقیقت مہر مقرر ہے جس کی اصل مقدار دس درہم ہے اور اکثر مقدار وہ ہے جو طرفین میں رضامندی سے طے ہو جائے لیکن اس میں سنت اعتدال ہی ہے۔

(۲) مہر مثل:

مہر المثل شرعاً مہر امراة مثلها أى قيمة بضع امراة فمائلة لها من قوم ابیہا فى السن والجمال والمال والعقل والدين اى الديانة والصلاح والبلد والعصر والبقارة والثیابة .

فان لم توجد مثل هذه المرأة فى شىء من قوم ابیہا فمن وجب الاجانب مثلها فى هذه الامور . ولا يعتبر الام قومها ان لم تكن من قوم ابیہا . (۱۱)

(۳) مہر موجد:

الاجل بغاية الوقت فى الموت وحلول الدين ونحوه ، والاجل مدة الشئى .
والآجلة الآخرة . والعاجلة الدنيا . والآجل والآجلة ضد العاجل والعاجلة . التأجل تفعل من الأجل وهو الوقت المضروب المحدود فى المستقبل أى أنهم يتعجلون العمل بالقرآن ولا يؤخرونه . (۱۲)

(۴) مہر معجل:

العجل ، والعجلة ، السرعة خلاف البطء العجلان شعبان لسرعة نفاذ ايامه . وقال الفراء: تقول عجلت الشئى أى سبقته واعجلته استحثته . (۱۳)

(۴) مہر فاطمی:

اس سلسلے میں ہمارے معاشرے میں مہر کے تعین کے وقت ایک قسم مہر فاطمی بھی ذکر کی جاتی ہے اور اس بات کو بھی باعث اجر و ثواب سمجھا جاتا ہے کہ حضرت فاطمہ کا مہر مقرر کیا جائے ، اور اس میں ایک غلط فہمی اس کی مقدار سے متعلق یہ بھی مشہور ہے کہ حضرت فاطمہ کا مہر تیس روپے چار آنے (32.25) تھا۔ لہذا یہ ضروری سمجھا گیا کہ حضرت فاطمہ رضی اللہ عنہا کے مہر کی تفصیل سامنے آئے۔

حدیث میں آتا ہے کہ حضرت ابن عباس رضی اللہ عنہ سے مروی ہے فرمایا: جب حضرت علی کرم اللہ وجہہ نے حضرت فاطمہ سے شادی کی تو حضرت علی سے حضور صلی اللہ علیہ وسلم نے فرمایا: "اعطها شینا" یعنی فاطمہ کو کچھ دو! حضرت علی نے فرمایا میرے پاس تو کچھ نہیں ہے۔ آپ نے فرمایا: این در عك الحطمية؟ یعنی تمہاری وہ قیمتی زرہ کہاں گئی؟ وہ ہی دے دو! تب حضرت علی کرم اللہ وجہہ نے اپنی درعہ بطور مہر حضرت فاطمہ رضی اللہ عنہا کو دی۔

(۵) نکاح شغار:

امام بخاری نے ایک حدیث نقل کی ہے جس میں نکاح شغار ایک نکاح کی قسم بیان کی ہے اس میں بھی کیونکہ بطور مال مہر ایک عورت کا نکاح دوسری کے بدلے میں کیا جاتا ہے اور دونوں کا مہر ایک دوسرے کی بضع قرار پاتی ہے اور نبی صلی اللہ علیہ وسلم نے اس قسم کے نکاح سے منع فرمایا ہے۔

حدیث: عن عبد الله رضى الله عنه: ان رسول الله صلى الله عليه وسلم نهى عن الشغار، قلت لنافع: ما الشغار؟ قال: ينكح ابنة الرجل وينكحه ابنته بغير صداق، وينكح اخت الرجل وينكحه اخته بغير صداق. (۱۴)

اس کے علاوہ ایک بحث اس باب میں یہ بھی ہے کہ وہ مال جو نکاح میں بطور مہر دیا جاتا ہے اس میں اور اس مال میں جو زنا اور متعہ میں دیا جاتا ہے کیا فرق ہے؟ لیکن یہ طویل بحث ہے اللہ سے دعا کرتا ہوں کہ آئندہ کسی موقع پر اس بحث کے تمام پہلوؤں کا احاطہ کرنے کا موقع عنایت فرمائے، آمین۔

مہر کی مقدار

مہر کی مقدار کے اعتبار سے اگر شریعت کا مطالعہ کیا جائے تو کئی پہلو سامنے آتے ہیں۔

☆ مہر شرعی کی مقدار کیا ہے اس میں تمام فقہاء اور محدثین کی آراء مختلف ہیں اور ایک اعتبار سے دیکھا جائے تو شرعی مہر بس مہر کا وجود ہے اب مختلف حالات میں شرعی اعتبار سے اس کی مقدار تبدیل ہوتی رہتی ہے مثلاً مدخول بہا کے مہر کی مقدار الگ ہے غیر مدخول بہا جس کو خلوة صحیحہ بھی حاصل نہ ہوئی ہو اس کا مہر اور ہے۔ اسی طرح وہ عورت جس کا مہر نکاح سے قبل طے نہ کیا گیا ہے اس کا مہر الگ ہے۔

☆ مہر کی اقل مقدار بھی مہر کے مقدار کے باب میں ایک اہم موضوع ہے اس سلسلے میں فقہاء کے مختلف اقوال ہیں جن کا ذکر اجمالاً پہلے آیا بھی ہے اس کی تفصیل کچھ اس طرح ہے۔

- (۱) امام شافعیؒ: جو چیز بھی قیمت رکھتی ہے وہ مہر بن سکتی ہے۔ (۱۵)
- (۲) امام احمد بن حنبلؒ: ایضاً
- (۳) امام بخاریؒ: ان کا رجحان بھی اسی طرف ہے۔
- (۴) امام مالکؒ: اقل مہر کی مقدار ربع دینار ہے یعنی ایک ماشہ ایک رتی سونا۔
- (۵) ظاہر یہ اور علامہ ابن حزم فرماتے ہیں کہ ہر شے مہر بن سکتی ہے حتیٰ کہ جو کا ایک دانہ بھی مہر بن سکتا ہے۔ (۱۶)

(۶) امام ابوحنیفہؒ: حنفیہ کے یہاں مہر حقیقت کے اعتبار سے شرعاً جو واجب ہوتا وہ مہر مثل ہے اگر کوئی مہر مقرر نہ کرے یا بلا تعین مقرر کرے اس صورت میں مہر مثل ہی واجب ہوگا لیکن اگر کوئی مقرر کرنا چاہے تو اس میں کم سے کم مقدار دس درہم ہے یعنی دو تولہ ساڑھے سات ماشہ چاندی اور زیادہ کی اگرچہ کوئی حد نہیں لیکن بہت زیادہ مہر مقرر کرنا بھی پسندیدہ نہیں ہے۔ (۱۷)

(۷) ابن شبرمہ فرماتے ہیں کہ کہ اقل مہر پانچ درہم ہے۔ (۱۸)

☆ مہر کے باب میں مقدار کے اعتبار سے ایک پہلو مہر فاطمی بھی سامنے آتا ہے۔ بعض حضرات مہر کے نام پر مقدار کے اعتبار سے مہر فاطمی مقرر کرنا چاہتے ہیں اس کی مقدار میں اختلاف ہے بعض فقہاء سے مہر فاطمی کی مقدار ۵۰۰ درہم لکھی ہے، بعض نے اس کی مقدار ۴۰۰ درہم لکھی ہے۔ لیکن جمہور فقہاء حنفیہ کے مطابق مہر فاطمی کی اصل مقدار موجودہ زمانے کے اوزان کے حساب سے ایک سو اکتیس تولہ تین ماشہ چاندی بنتی ہے لہذا اگر کوئی مہر فاطمی مقرر کرنا چاہے تو اس کو چاہیے کہ ۳۱ تولہ اور ۳ ماشہ چاندی مقرر کرے اور چاندی کی مقدار کی قیمت اس وقت کی معتبر ہوگی جب مہر کی ادائیگی ہو۔ (۱۹)

مہر کی حکمت

(۱) نکاح میں یہ بات متعین ہوئی کہ مہر مقرر کیا جائے (یہاں تک کہ بغیر مہر کے نکاح منعقد ہی نہیں ہوگا اور اگر مقرر نہ کیا گیا تو وہی مقرر مانا جائے گا جو اس کی جیسی دادھیالی لڑکیوں کا ہے یعنی مہر مثل) تاکہ خاوند کو اس نظم و تعلق کے توڑنے میں مال کے نقصان کا خطرہ لگا رہے اور بلا ایسی ضرورت کے جس کے بغیر اس کو چارہ نہ ہو اس پر جرات نہ کر سکے۔ پس مہر کے مقرر کرنے میں ایک قسم کی پابندی ہے۔

(۲) نکاح کی عصمت بغیر مال کے جو کہ شرمگاہ کا بدلہ ہوتا ہے ظاہر نہیں ہوئی کیونکہ لوگوں کو جس قدر مال کی حرص ہے اور کسی چیز کی نہیں ہے لہذا اسی کے صرف کرنے سے ایک چیز کا مہتمم بالشان ہونا معلوم ہو سکتا ہے اور

اس کی مہتم بالشان ہونے سے اولیاء کی آنکھیں اس شخص کو اپنے لخت جگر کے مالک ہوتے ہوئے دیکھنے سے ٹھنڈی ہو سکتی ہیں۔

(۳) مہر کے سبب سے نکاح و زنا میں امتیاز ہو جاتا ہے چنانچہ اللہ تعالیٰ فرماتے ہیں ”ان تبـعوا بـأموالکم محصنین غیر مصفحین“ ترجمہ: بذریعہ اپنے مالوں کے تم اپنی عفت کی حفاظت کرنے والے بنو اور صرف مستی نکالنے والے نہ بنو۔

یہ وجہ ہے کہ رسوم سلف (پہلے لوگوں کے رواجوں میں بحکم الہی باقی رکھا) آنحضرتؐ نے وجوب مہر کو بدستور باقی رکھا۔ (۲۰)

مہر کا حکم اور اس کا سبب

(۱) واحل لکم ماوراء ذالکم ان تبغوا باموالکم محصنین غیر مسافحین ، فما استطعتم به منهن فاتوهن اجورهن فریضه ○ (النساء ۲۴)

ان تبغوا باموالکم: یعنی محرمات کا یہ بیان تمہارے لئے اس لئے کیا گیا ہے کہ اپنے مالوں کے ذریعے حلال عورتیں تلاش کرو اور ان کو اپنے نکاح میں لاؤ۔

ابو بکر بھروسہ احکام القرآن میں لکھتے ہیں: کہ اس سے دو باتیں معلوم ہوتی ہیں۔ ایک یہ کہ نکاح مہر سے خالی نہیں ہو سکتا (حتیٰ کہ اگر زوجین آپس میں یہ طے بھی کر لیں کہ نکاح بغیر مہر کے ہوگا تب بھی مہر لازم ہو گا۔ جس کی تفصیل کتب فقہ میں مذکور ہیں) دوسرے یہ بات معلوم ہوتی ہے کہ مہر وہ چیز ہونی چاہئے جس کو مال کہا جاسکے۔ (۲۱)

محصنین غیر مسافحین: یعنی اپنے مالوں کے ذریعے حلال عورتیں طلب کرو اور یہ سمجھ لو کہ عورتوں کی تلاش عفت و عصمت کیلئے ہے جو نکاح کا اہم مقصد ہے۔ اور نکاح کے ذریعے اس چیز کو حاصل کرو، مال خرچ کر کے زنا کیلئے عورتیں تلاش نہ کرو۔

(۲) واتوا النساء صدقاتهن نحلة (النساء ۴)

آیت میں لفظ ”صدقات“ آیا ہے۔ صدقة (بفتح الصاد وضم الدال) کی جمع ہے، صدقة اور صدق عورتوں کے مہر کو کہا جاتا ہے۔ ملا علی قاریؒ مرقات شرح مشکوٰۃ میں لکھتے ہیں ”وسمی به لانه یظهر به صدق میل الرجل الی المرأة“ یعنی مہر کو صدق اور صدقة اس لئے کہتے ہیں کہ ”صدق“ کے

اس مادہ میں سچ کے معنی ہیں۔ اور مہر سے چونکہ شوہر کا اپنی بیوی کی طرف سچا میلان ظاہر ہوتا ہے اس لئے اسی مناسبت سے مہر کو ”صداق“ کہنے لگے۔ (۲۲)

(۳) فان طبن لكم عن شيء منه نفسا فكلوه هنيئا مريئا (النساء ۴)
 ”ہنیئا“ اور ”مريئا“ دونوں فعلیل کے وزن پر صفت کے الفاظ ہیں۔

(ہنیئا من ہناً. وهنؤ. وهني) لغت میں اس چیز کو کہتے ہیں جو کسی مشقت و تکالیف کے بغیر حاصل ہو جائے۔ جب یہ طعام کی صفت واقع ہو تو اس کے معنی خوشگوار طعام کے ہوتے ہیں۔ یعنی ایسا طعام جو کسی مشقت کے بغیر حلق سے اتر جائے اور آسانی سے ہضم ہو کر جزو بدن بن جائے۔

(مَرِيئًا مِّنْ مَّرَا الطَّعَامِ فَهُوَ مَرِيٌّ أَيْ هَيِّنٌ) کا بھی مذکورہ معنی میں استعمال کیا جاتا ہے (قاموس) غرض دونوں لفظ قریب المعنی ہیں۔ اسی وجہ سے حضرت تھانویؒ نے ان دونوں لفظوں کا ترجمہ ”خوشگوار“ کے الفاظ سے کیا ہے۔ (۲۳)

(۴) واتيمم احداهن فنطارا فلاتأخذوا منه شيئا (النساء ۲۰)

(۵) أو تفرضوا لهن فريضة (البقرة ۲۳۶)

(۶) قد علمنا ما فرضنا عليهم في أزواجهم

(۷) ولا تعضلوهن لتذهبوا ببعض ما أتيموهن (النساء ۱۹)

یعنی عورتوں کو اپنی مرضی کا نکاح کرنے سے نہ روکو۔ اس خیال پر کہ جو مال تم نے یا تمہارے عزیز نے ان کو بطور مہر کے یا بطور ہدیہ تحفہ کے دیدیا ہے وہ اس سے واپس لے لو۔ مہر دینے اور واپس لینے میں یہ بھی داخل ہے کہ جو مہر دینا مقرر کر چکے ہیں اس کو معاف کرایا جائے۔ غرض دیا ہوا مہر جبراً واپس لیں یا واجب الاداء کو جبراً معاف کرائیں یہ سب ناجائز اور حرام ہے۔ اسی طرح جو مال بطور ہدیہ تحفہ کے مالکانہ طور پر بیوی کو دیا جا چکا ہے ان کا واپس لینا نہ خود شوہر کے لئے حلال ہے نہ ہی اس کے وارثوں کے لئے۔ (۲۴)

مہر اپنی وسعت کے مطابق رکھنا چاہیے زیادہ مہر مقرر کرنا مکروہ ہے۔

(۱) رواه الترمذی : قال رسول الله صلى عليه وسلم: لا ينبغي للمؤمن ان يذل

نفسه قيل: يا رسول الله وكيف يذل نفسه قال يتحمل من البلاء ما لا يطيقه، رسول الله انے ارشاد فرمایا کسی مومن کے لیے مناسب نہیں کہ وہ اپنے آپ کو ذلیل کرے عرض کیا گیا کہ اے اللہ کے رسول ا

وہ اپنے آپ کو کس طرح ذلیل کرتا ہے؟ ارشاد فرمایا ایسی مصیبت اٹھاتا ہے جس کے اٹھانے کی طاقت نہیں رکھتا۔

(۲) فی کنزالعمال عن ابی عباس قال اذا تزوج المرأة فان استطاع ان لا يدخل عليها حتى يعطيها شيئا فان لم يجد الا احدى نعليه فليخلعها اياها - كنز العمال میں حضرت ابو العباس سے مروی ہے کہ انہوں نے فرمایا جب کوئی مرد کسی عورت سے نکاح کرے، سو اگر وہ اس کی استطاعت رکھتا ہے کہ عورت کے پاس اس وقت تک داخل نہ ہو جب تک اسے کوئی چیز نہ دیدے، اور اگر اس کے پاس دینے کے لیے سوائے ایک جوتے اور کچھ نہ ہو تو اس کو چاہیے کہ وہ جوتا اتار کر اس عورت کو دیدے۔ (۲۵)

ازواج مطہرات کا مہر

(۱) حضرت خدیجہ رضی اللہ عنہا

(۱) نبی کریم صلی اللہ علیہ وسلم نے سب سے پہلے حضرت خدیجہ رضی اللہ عنہا سے قبل البعۃ نکاح فرمایا اس وقت آپ کی عمر ۲۵ سال جبکہ حضرت خدیجہ کی عمر ایک روایت کے مطابق ۴۰ سال اور ایک روایت کے مطابق ۴۵ سال تھی۔

ذکر ان النسبی صلی اللہ علیہ وسلم أصدق خديجة اثنتی عشرة أوقية ذهباً، محمد بن عبد الباقي زرقانی نے لکھا ہے کہ نبی کریم نے حضرت خدیجہ کو بارہ اوقیہ کی بقدر سونا بطور مہر دیا (۲۶)۔ (یعنی ۱۲۶ تولہ سونا) آجکل کے اوزان کے مطابق اگر اس وزن کو گرام میں تبدیل کیا جائے تو اس کا وزن (1469.16) گرام بنتا ہے۔

مفتی محمد شفیع صاحب نے لکھا ہے کہ ایک اوقیہ کا وزن ساڑھے دس تولہ کے برابر ہوتا ہے۔

(۲) حضرت سودہ بنت زمعہؓ

حضرت خدیجہؓ کے انتقال کے بعد آنحضرتؐ نے حضرت سودہ بنت زمعہؓ سے نکاح فرمایا وہ نکاح کے وقت بوڑھی تھیں ایک روایت کے مطابق یہ نبوت کا دسواں سال تھا جبکہ دوسری روایت کے مطابق یہ نبوت کا آٹھواں سال تھا۔ واصلقہا اربع مائة درهم فی قول ابن اسحاق و اخرج ابن سعد برجال ثقات حضرت سودہؓ کا مہر ابن اسحاق کے قول کے مطابق ۴۰۰ درہم چاندی تھا (۲۷)۔ (یعنی 1224.8)

گرام۔

(۳) حضرت عائشہ رضی اللہ عنہا

حضرت سوڈہ کے بعد نبی انے حضرت عائشہ سے نکاح فرمایا بعض روایات کے مطابق حضرت عائشہ سے نکاح سے پہلے کہا تھا بعد میں حضرت سوڈہ سے نکاح فرمایا لیکن صحیح روایت یہی ہے کہ حضرت سوڈہ سے نکاح پہلے فرمایا اور بعد میں حضرت عائشہ سے نکاح فرمایا اس وقت حضرت عائشہ کی عمر صرف ۹ سال تھی۔

”واصدقها فيما قاله ابن اسحاق اربع مائة درهم“ ابن اسحاق کے بقول حضرت عائشہ کا مہر ۴۰۰ درہم چاندی تھا۔ (۲۸) یعنی (1224.8) گرام۔

(۴) حضرت ام سلمہ رضی اللہ عنہا

یہ پہلے اپنے چچا زاد عبداللہ بن مغیرہ المغیرہ المخزومی کے نکاح میں تھی اور ان کی وفات کے بعد نبی انے نکاح کا پیغام بھجوایا اس وقت ان کا نام برۃ تھا آپ نے اس کو تبدیل کر کے ان کا نام زینب رکھا۔ قال ابن اسحاق واصدقها فراشا حشوہ لیف وقدحا وصحفۃ ومجشۃ وقال انس اصدقها متاعا قیمتہ عشرة دراهم۔ ان کے مہر میں کچھ سامان تھا مثلاً ایک بستر جس میں چھال بھری ہوئی تھی ایک ہاتھ کی چکی اور ایک پلیٹ جن کی کل مالیت دس درہم بنتی تھی۔ اور ایک روایت بزار سے یہ بھی ہے کہ ان کا مہر چالیس درہم تھا۔ (۲۹) یعنی اگر دس درہم ہو تو اس کا وزن (30.62) گرام بنتا ہے اور اگر چالیس درہم ہو تو اس کا وزن (122.48) بنتا ہے۔

(۵) حضرت حفصہ بنت عمر بن الخطاب رضی اللہ عنہا

حضرت حفصہ کو جب نبی انے نکاح کا پیغام بھیجا وہ ہجرت کا تیسرا سال تھا پھر آپ انے حضرت حفصہ کو طلاق دیدی اور طلاق کے بعد رجوع بھی فرمایا، (۳۰) آپ کا مہر ۴۰۰ درہم تھا۔ (۳۱) یعنی (1224.8) اور الطبقات الکبریٰ میں محمد بن عمر سے ایک روایت نقل کی گئی ہے جس میں ان کا مہر اس (80) وسق شحیر نقل کی ہے جس کے مطابق کل مہر بشکل جو گرام میں یہ بنتا ہے۔ ایک وسق کا کل وزن (192.00) کلو گرام) ہے اور اسی وسق کا کل وزن (15360.00) کلو گرام) بنتا ہے۔ (۳۲)

(۶) زینب بنت خزیمہ رضی اللہ عنہا

ان کو زمانہ جاہلیت میں ام المساکین کے نام سے بلایا جاتا تھا کیونکہ یہ فقراء اور مساکین کو بہت زیادہ

کھانا کھلاتی تھیں۔ اصدقہا اربع مائۃ درہم وفي العيون اثنتی عشرة اوقیۃ ونشأ ای نقص اوقیۃ

ان کا مہر ۴۰۰ درہم چاندی تھا۔ یعنی (1224.8) گرام۔ اور عیون میں ہے کہ ان کا مہر ساڑھے بارہ اوقیۃ سونا تھا۔ اور ایک اوقیۃ 40 درہم کے مساوی ہوتا ہے اور ایک درہم کا وزن (3.062 گرام) ہے اس حساب سے ایک اوقیۃ کا وزن (123.00 گرام سونا بنتا ہے) اور بارہ اوقیۃ کا کل وزن (1476 گرام سونا بنتا ہے) (۳۳)

(۷) زینب بنت جحش رضی اللہ عنہا

یہ نبی صلی اللہ علیہ وسلم کی سگی پھوپھی کی بیٹی تھیں (امیمہ بنت عبدالمطلب بن ہاشم) سب سے پہلے حضور نے ان کا نکاح اپنے منہ بولے بیٹے حضرت زید سے کیا تھا لیکن حضرت زینب اور ان کے بھائی حضرت زید کو برابر نہ سمجھتے تھے جس کی وجہ سے میاں بیوی میں بن نہ سکی اور حضرت زید نے ان کو طلاق دیدی بعد میں آپ نے خود حضرت زینب کو پیغام نکاح دیا وہ ابھی سوچ میں ہی تھیں حالت نماز میں ہی تھیں کہ وحی الہی نازل ہوئی کہ ہم نے تمہاری شادی زینب کے ساتھ آسمانوں پر کر دی ہے یہ آسمانی حکم نازل ہونے کے بعد رسول اقدس بغیر اجازت طلب کیے اور بغیر پیشگی اطلاع دیے حضرت زینب کے گھر تشریف لے گئے اور ان کو وحی الہی کی اطلاع دی جس پر حضرت زینب نے سجدہ شکر ادا کیا۔

حضرت زینب کا مہر جب ان کا نکاح حضرت زید سے ہوا، اس وقت دس دینار ساٹھ درہم چار کپڑے پچاس مدغلہ اور تیس صاع کھجور مقرر ہوا تھا۔ جبکہ دوسرا نکاح جب حضور سے ہوا تو مہر ۴۰۰ درہم مقرر ہوا۔ یعنی (1224.8) گرام چاندی۔ (۳۴)

(۸) حضرت جویریہ رضی اللہ عنہا

یہ جنگ مرسیع کے موقع پر بنو مصطلق سے لڑائی کے نتیجے میں قیدی بن آئی تھیں اور ایک صحابی ثابت بن قیس کے حصے میں آئی تھیں انہوں نے اپنے آقا سے بات کی کہ میں آپ کو بدل کتابت (یعنی اپنی قیمت) ادا کر دیتی ہوں آپ مجھ کو آزاد انہوں نے جب منظور کر لیا تو یہ حضور کے پاس آئیں اور اس سلسلے میں مدد طلب کی حضور نے فرمایا کہ اگر تم کہو تو میں سارا روپیہ ادا کر دیتا ہوں اور تم سے نکاح کر لیتا ہوں حضرت جویریہ نے اس تجویز کو جی جان سے قبول کر لیا۔

ان کے نکاح کا جب ان کے قبیلے اور دوسرے مسلمانوں کو علم ہوا تو جس پاس بھی اس قبیلے کا کوئی غلام تھا اس نے اس کو آزاد کر دیا کہ اب اس کا حضور سے سرسالی رشتہ ہو چکا ہے اس کو غلام بنا کر رکھنا مناسب نہیں۔

انہوں نے جو بدل کتابت طے کیا تھا اس کی مقدار نو اوقیہ سونا یعنی ساڑھے چورا نوے تولہ سونا، اس سے معلوم ہوتا ہے کہ حضور نے بطور مہر جو رقم ادا فرمائی وہ ساڑھے چورا نوے تولہ سونا تھی۔ (یعنی تقریباً 1134 گرام سونا) (۳۵)

(۹) حضرت صفیہ بنت حی رضی اللہ عنہا

یہ حضرت ہارون کی اولاد میں سے ایک خاتون ہیں اور خنجر کے یہودیوں سے لڑائی کے نتیجے میں قیدی بن کر آئی تھیں۔ ایک صحابی کے حصہ میں آئی تھیں حضور نے ان سے خرید لیا تھا اور ان سے نکاح فرمایا تھا۔ آپ نے ان کے مہر کے طور پر ان کی آزادی مقرر فرمائی تھی طبرانی کی عبارت ہے ”عن صفیہ اعتقنی صلی اللہ علیہ وسلم وجعل عتقی صدیقی، أو اعتقها بلا عوض، وتزوجها بلا مہر لاحالا ولا مالا“ ترجمہ: حضرت صفیہ سے روایت ہے کہ مجھے حضور نے آزاد کیا اور آزادی کو میرا مہر قرار دیا یا فرمایا کہ حضور نے ان کو بلا عوض آزاد کیا اور بلا مہر نکاح فرمایا نہ فوری مہر تھا نہ بعد میں ادا کرنا تھا۔ (۳۶)

(۱۰) حضرت میمونہ رضی اللہ عنہا

ان کا پورا نام میمونہ بنت الحارث بن حزن تھا۔ جب حضور عمرہ القضاء کے لیے تشریف لائے اس وقت ان سے نکاح ہوا تھا محدثین کے مطابق ان کا نکاح اس طرح ہوا کہ انہوں نے حضور سے یوں کہا کہ میں اپنی جان آپ کو بخشتی ہوں یعنی میں آپ سے مہر کے بغیر نکاح پر آمادہ ہوں۔ اور یہ بھی کہا جاتا ہے کہ ان کا نکاح حضور سے ہوا اور بطور مہر ۵۰۰ درہم مقرر ہوئے (یعنی 1531 گرام چاندی)۔ قرآن کی آیت ”قد علمنا مسافرنا علیہم فی ازواجہم“ میں جو حضور کی خصوصیت بیان کی گئی کہ آپ بغیر مہر بھی نکاح کر سکتے ہیں وہ اسی موقع پر نازل ہوئی۔ (۳۷)

(۱۱) حضرت ام حبیبہ رضی اللہ عنہا

ان کا پورا نام ام حبیبہ بنت ابی سفیان تھا حبشہ بھیجا تھا نجاشی کے پاس نکاح کا پیغام دے کر اس پر نجاشی نے حضرت ام حبیبہ کے ولی کی حیثیت سے نکاح پڑھایا اور مہر بعض روایات کے مطابق چار سو دینار سونا

اور بعض روایات کے مطابق ۹۰۰ دینار سونا مقرر ہوا (یعنی ایک دینار کا وزن 333.4 گرام سونے کے مساوی ہے اس حساب سے کل ۹۰۰ دینار کا وزن 312.56 کلوگرام سونا بنتا ہے) جبکہ مستدرک میں بھی ہے کہ ان کا مہر ۴۰۰ دینار سونا تھا اور یہ تمام رقم نجاشی نے نبی کی طرف سے خود ادا کی تھی اور مزید یہ کہ جب احباب وہاں سے اٹھنے لگے تو اس نے ان کو بیٹھنے کا کہا اور کہا کہ انبیاء کی یہ سنت ہے کہ جب تم شادی کرو تو شادی والوں کو کھانا کھلاؤ پھر اس نے کھانا منگوا یا سب نے کھانا بھی کھایا۔ (۳۸)

حواشی و حوالہ جات

- ۱:- اوجز المسالك: ۹/۲۸۷
- ۲:- المواهب اللدنیة، شرحها للزرقانی: ۱/۲۵
- ۳:- المواهب اللدنیة، شرحها للزرقانی: ۱/۲۵
- ۴:- اوجز المسالك: ۹/۲۸۴، ۲۸۵
- ۵:- القاموس الوحید: ص: ۹۱۷، ۱۵۸۸
- ۶:- کشف اصطلاحات الفنون والعلوم: ۲/۱۶۶۳
- ۷:- فتح الباری: ۹/۲۶۲
- ۸:- کتاب الام للامام الشافعی: ۵/۴۷
- ۹:- ہدایہ مع فتح القدر (کتاب النکاح باب المہر) ۳/۳۰۵
- ۱۰:- اخرجہ دار قطنی: ۳/۲۴۵، والبیہقی: ۷/۱۳۳
- ۱۱:- کشف اصطلاحات الفنون والعلوم: ۲/۱۶۶۳
- ۱۲:- ابن منظور: لسان العرب: ۱۱/۱۱
- ۱۳:- ابن منظور: لسان العرب: ۱۱/۴۲۵
- ۱۴:- صحیح البخاری: حدیث: ۶۹۶۰
- ۱۵:- فتح الباری: ۹/۲۶۲
- ۱۶:- المعلی لابن حزم: ۹/۴۹۴
- ۱۷:- ہدایہ مع فتح القدر (کتاب النکاح باب المہر) ۳/۳۰۵
- ۱۸:- فتح الباری: ۹/۲۶۲

- ۱۹۔ بہشتی زیور (حصہ چہارم) ص: ۱۳، ۱۲
- ۲۰۔ احکام اسلام عقل کی نظر میں: مولانا محمد اشرف علی تھانویؒ: ص: ۲۰۹، ۲۱۰
- ۲۱۔ معارف القرآن: مفتی محمد شفیع عثمانی ۲/۳۶۵
- ۲۲۔ معارف القرآن: مفتی محمد شفیع عثمانی ۲/۲۹۹
- ۲۳۔ معارف القرآن: مفتی محمد شفیع عثمانی ۲/۲۹۹
- ۲۴۔ معارف القرآن: مفتی محمد شفیع عثمانی ۲/۳۵۲
- ۲۵۔ قسطانی، قرطبی، بحوالہ اصلاح انقلاب امت، ص: ۱۳۰، ۱۳۱
- ۲۶۔ شرح المواہب اللدنیہ: ۳/۲۲۱
- ۲۷۔ زرقانی شرح المواہب اللدنیہ: ۳/۲۲۷
- ۲۸۔ زرقانی شرح المواہب اللدنیہ: ۳/۲۳۰
- ۲۹۔ زرقانی شرح المواہب اللدنیہ: ۳/۲۴۱
- ۳۰۔ الاصابۃ فی تمییز الصحابۃ: ۳/۲۷۳
- ۳۱۔ ازواج مطہرات کا انسائیکلو پیڈیا: ص: ۱۸۴
- ۳۲۔ الايضاح العصريہ للمقاييس والمكاييل والاوزان الشرعيہ: بحوالہ انٹرنیٹ
www.wikipedia.org
- ۳۳۔ زرقانی شرح المواہب اللدنیہ: ۳/۲۴۹
- ۳۴۔ الطبقات الکبریٰ لابن سعد: ۸/۱۱۰
- ۳۵۔ الطبقات الکبریٰ لابن سعد: ۸/۱۱۷، ۱۱۸
- ۳۶۔ الطبقات الکبریٰ لابن سعد: ۸/۱۲۰
- ۳۷۔ الطبقات الکبریٰ لابن سعد: ۸/۱۳۲
- ۳۸۔ الطبقات الکبریٰ لابن سعد: ۸/۹۷، ۹۸